

කුඩා තේ වතු සංවර්ධන අධිකාරිය - 2015

කුඩා තේ වතු සංවර්ධන අධිකාරියේ 2015 දෙසැම්බර් 31 දිනට මූල්‍ය තත්ත්ව ප්‍රකාශනය සහ එදිනෙන් අවසන් වර්ෂය සඳහා වූ මූල්‍ය කාර්යසාධන ප්‍රකාශනය, ස්කන්ධය වෙනස්වීමේ ප්‍රකාශනය සහ මුදල් ප්‍රවාහ ප්‍රකාශනය හා වැදගත් ගිණුම්කරණ ප්‍රතිපත්ති සහ අනෙකුත් පැහැදිලි කිරීමේ තොරතුරුවල සාරාංශයකින් සමන්විත 2015 දෙසැම්බර් 31 දිනෙන් අවසන් වර්ෂය සඳහා වූ මූල්‍ය ප්‍රකාශන 1971 අංක 38 දරන මුදල් පනතේ 13(1) වගන්තිය සහ 1975 අංක 35 දරන කුඩා තේ වතු සංවර්ධන අධිකාරිය පනතේ 15 වගන්තිය සමඟ සංයෝජිතව කියවිය යුතු ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආණ්ඩුක්‍රම ව්‍යවස්ථාවේ 154(1) ව්‍යවස්ථාවේ ඇතුළත් විධිවිධාන ප්‍රකාර මාගේ විධානය යටතේ විගණනය කරන ලදී. මුදල් පනතේ 14(2) (සී) වගන්තිය ප්‍රකාර අධිකාරියේ වාර්ෂික වාර්තාව සමඟ ප්‍රකාශයට පත්කළ යුතු යැයි මා අදහස් කරන මාගේ අදහස් දැක්වීම් හා නිරීක්ෂණයන් මෙම වාර්තාවේ දැක්වේ.

1.2 මූල්‍ය ප්‍රකාශන සම්බන්ධයෙන් කළමනාකරණයේ වගකීම

මෙම මූල්‍ය ප්‍රකාශන ශ්‍රී ලංකා රාජ්‍ය අංශ ගිණුම්කරණ ප්‍රමිතීන්ට අනුකූලව පිළියෙල කිරීම හා සාධාරණ ලෙස ඉදිරිපත් කිරීම සහ වංචා හෝ වැරදි හේතුවෙන් ඇතිවිය හැකි ප්‍රමාණාත්මක සාවද්‍ය ප්‍රකාශනයන්ගෙන් තොරවූ මූල්‍ය ප්‍රකාශන පිළියෙල කිරීමට හැකිවනු පිණිස අවශ්‍යවන අභ්‍යන්තර පාලනය තීරණය කිරීම කළමනාකරණයේ වගකීම වේ.

1.3 විගණකගේ වගකීම

මාගේ විගණනය මත පදනම්ව මෙම මූල්‍ය ප්‍රකාශන පිළිබඳව මතයක් ප්‍රකාශ කිරීම මාගේ වගකීම වේ. මා විසින් උත්තරීතර විගණන ආයතනයන්ගේ ජාත්‍යන්තර විගණන ප්‍රමිතීන්ට (ISSAI 1000 - 1810) අනුරූප ශ්‍රී ලංකා විගණන ප්‍රමිතීන්ට අනුකූලව මාගේ විගණනය සිදු කරන ලදී. ආචාර ධර්මවල අවශ්‍යතාවන්ට මම අනුකූලවන බවට සහ මූල්‍ය ප්‍රකාශන ප්‍රමාණාත්මක සාවද්‍ය ප්‍රකාශනයන්ගෙන් තොර වන්නේද යන්න පිළිබඳ සාධාරණ තහවුරුවක් ලබාගැනීම පිණිස විගණනය සැලසුම් කර ක්‍රියාත්මක කරන බවට මෙම ප්‍රමිති අපේක්ෂා කරයි.

මූල්‍ය ප්‍රකාශනවල දැක්වෙන අගයන් සහ හෙළිදරව් කිරීම්වලට අදාළවන විගණන සාක්ෂි ලබාගැනීම පිණිස පරිපාටි ක්‍රියාත්මක කිරීම විගණනයට ඇතුළත් වේ. තෝරාගත් පරිපාටින්, වංචා හෝ වැරදි හේතුවෙන් මූල්‍ය ප්‍රකාශනවල ඇති විය හැකි ප්‍රමාණාත්මක සාවද්‍ය ප්‍රකාශනයන්ගේ අවදානම් තක්සේරු කිරීම් ද ඇතුළත් විගණකගේ විනිශ්චය මත පදනම් වේ. එම අවදානම් තක්සේරු කිරීම්වලදී, අවස්ථාවෝචිතව උචිත විගණන පරිපාටි සැලසුම් කිරීම පිණිස අධිකාරියේ මූල්‍ය ප්‍රකාශන පිළියෙල කිරීමට සහ සාධාරණ ලෙස ඉදිරිපත් කිරීමට අදාළ වන්නාවූ අභ්‍යන්තර පාලනය විගණක සැලකිල්ලට ගන්නා නමුත් අධිකාරියේ අභ්‍යන්තර පාලනයේ සඵලදායීත්වය පිළිබඳව මතයක් ප්‍රකාශ කිරීමට අදහස් නොකරයි. කළමනාකරණය විසින් අනුගමනය කරන ලද ගිණුම්කරණ ප්‍රතිපත්තිවල උචිතභාවය හා යොදාගන්නා ලද ගිණුම්කරණ ඇස්තමේන්තුවල සාධාරණත්වය ඇගයීම මෙන්ම මූල්‍ය ප්‍රකාශනවල සමස්ත ඉදිරිපත් කිරීම පිළිබඳ ඇගයීමද විගණනයට ඇතුළත් වේ. විගණනයේ විෂය පථය සහ ප්‍රමාණය තීරණය කිරීම සඳහා 1971 අංක 38 දරන මුදල් පනතේ 13 වගන්තියේ (3) සහ (4) උප වගන්තිවලින් විගණකාධිපති වෙත අභිමතානුසාරී බලතල පැවරේ.

මාගේ විගණන මතය සඳහා පදනමක් සැපයීම උදෙසා මා විසින් ලබා ගෙන ඇති විගණන සාක්ෂි ප්‍රමාණවත් සහ උචිතබව මාගේ විශ්වාසයයි.

1.4 අභිතකර මතය සඳහා පදනම

මෙම වාර්තාවේ 2.2 ඡේදයේ දක්වා ඇති කරුණුවලට ගැලපීම්කර තිබුණේනම් අනුගාමී මූල්‍ය ප්‍රකාශනවල ඇතුළත් බොහොමයක් මූලිකාංගවලට ප්‍රමාණාත්මක ලෙස බලපෑ හැකිව තිබුණි.

2. මූල්‍ය ප්‍රකාශන

2.1 අභිනකර මතය

මෙම වාර්තාවේ 2.2 ඡේදයේ දක්වා ඇති කරුණුවල වැදගත් බව හේතුවෙන් 2015 දෙසැම්බර් 31 දිනට කුඩා තේ වතු සංවර්ධන අධිකාරියේ මූල්‍ය තත්ත්වය සහ එදිනෙන් අවසන් වර්ෂය සඳහා එහි මූල්‍ය ක්‍රියාකාරීත්වය හා මුදල් ප්‍රවාහ ශ්‍රී ලංකා රාජ්‍ය අංශ ගිණුම්කරණ ප්‍රමිතීන්ට අනුකූලව සත්‍ය හා සාධාරණ තත්ත්වයක් පිළිබිඹු නොකරන බව මා දරන්නා වූ මතය වේ.

2.2 මූල්‍ය ප්‍රකාශන පිළිබඳ අදහස් දැක්වීම

2.2.1 ශ්‍රී ලංකා රාජ්‍ය අංශ ගිණුම්කරණ ප්‍රමිති

පහත සඳහන් අනුකූල නොවීම් නිරීක්ෂණය විය.

(අ) ශ්‍රී ලංකා රාජ්‍ය අංශ ගිණුම්කරණ ප්‍රමිත 02

- (i) සමාලෝචිත වර්ෂයේ මෙහෙයුම් ක්‍රියාකාරකම් වලින් ජනනය වූ මුදල් ගණනය කිරීමේදී, රජයේ ප්‍රාග්ධන ප්‍රදාන වලින් අත්පත් කර ගෙන තිබූ දේපල පිරිසත හා උපකරණ වෙනුවෙන් ගැලපීම් කර තිබූ රු. මිලියන 8.6 ක ක්‍රමක්ෂය ප්‍රමාණයට අදාළ විලම්භිත ආදායම මුදල් ප්‍රවාහ ප්‍රකාශනය පිළියෙල කිරීමේදී සැලකිල්ලට ගෙන නොතිබුණි.
- (ii) අධිකාරියට රජයේ ප්‍රාග්ධන ප්‍රදාන වශයෙන් ලැබී තිබුණු රු. මිලියන 650 ක් හා සමාලෝචිත වර්ෂයේ සංවර්ධන වියදම ලෙස දරා තිබූ රු.මිලියන 561.5 ක ආයෝජන ක්‍රියාකාරකම් මුදල් ප්‍රවාහ ප්‍රකාශනය තුළින් අනාවරණය කර නොතිබුණි.

(ආ) ශ්‍රී ලංකා රාජ්‍ය අංශ ගිණුම්කරණ ප්‍රමිත 07

ජංගම නොවන වත්කම් සඳහා ඵලදායී ජීවිත කාලය වාර්ෂිකව සමාලෝචනය නොකිරීම හේතුවෙන් පිරිවැය රු.මිලියන 22.86 ක් වූ ස්ථාවර වත්කම් සම්පූර්ණයෙන් ක්ෂය කර ඇතත් තවදුරටත් ප්‍රයෝජනයට ගනිමින් පැවතුණි. ඒ අනුව ඇස්තමේන්තුගත දෝෂය ශ්‍රී ලංකා රාජ්‍ය අංශ ගිණුම්කරණ ප්‍රමිත 03 ප්‍රකාරව ප්‍රතිශෝධනය කිරීමට කටයුතු කර නොතිබුණි.

2.2.2 ගිණුම්කරණ ප්‍රතිපත්ති

දේපල පිරිසත හා උපකරණවලට අදාළ ගිණුම්කරණ ප්‍රතිපත්තිය තුළ පුහුණු උපකරණ සහ යන්ත්‍ර සූත්‍ර සම්බන්ධ ක්ෂය රේඛය හෙළිදරව් කර නොතිබුණි.

2.2.3 ගිණුම්කරණ අඩුපාඩු

පහත සඳහන් නිරීක්ෂණ කරනු ලැබේ.

- (අ) සමාලෝචිත වර්ෂයේදී සංවර්ධන වියදම් සඳහා ලැබී තිබුණු රු.මිලියන 633.6 ක රජයේ ප්‍රාග්ධන ප්‍රදානවලින් වැය නොකර ඉතිරි වූ රු.මිලියන 72.1 ක මුදල මෙහෙයුම් ප්‍රතිඵලයට එකතු කිරීම හේතුවෙන් සමාලෝචිත වර්ෂයේ මෙහෙයුම් උපකාරක විය රු.මිලියන 28.7 සිට රු.මිලියන 43.4 ක අතිරික්තයක් දක්වා වර්ධනය වී තිබුණි.

- (ආ) සමාලෝචිත වර්ෂයේ දෙසැම්බර් 31 දිනට සේවක පාරිතෝෂික සඳහා රු.මිලියන 1.23 ක් අඩුවෙන් ප්‍රතිපාදනය කර තිබුණි.
- (ඇ) සමාලෝචිත වර්ෂයේ උච්ච උපකාර්යාලයේ නිලධාරියෙකු වෙත විශ්‍රාම පාරිතෝෂික ගෙවීමේදී ගණනය කිරීමේ දෝෂ හේතුවෙන් අඩුවෙන් ගෙවන ලද රු.මිලියන 0.27 ක් වෙනුවෙන් ගිණුම්වල ප්‍රතිපාදනය කර නොතිබුණි.

2.2.4 පැහැදිලි නොකළ වෙනස්කම්

සමාලෝචිත වර්ෂයේ දෙසැම්බර් 31 දිනට මූල්‍ය තත්ත්ව ප්‍රකාශනය හා උපලේඛන සැසඳීමේදී ගිණුම් ශේෂ 7 කට අදාළව එකතුව රු. මිලියන 2.8 ක නොසැසඳීම් නිරීක්ෂණය විය.

2.2.5 ලැබිය යුතු හා ගෙවිය යුතු ගිණුම්

සමාලෝචිත වර්ෂය අවසානයට වසර 05 ඉක්ම වූ ණයගැතියන්ගේ වටිනාකම රු. මිලියන 20.72 ක් වූ අතර එය මුළු ලැබිය යුතු ණයගැති ශේෂයෙන් සියයට 72 ක් විය. තවද වර්ෂ 05 ඉක්මවූ ශේෂය තුළ කුඩා තේ වතු සංවර්ධන සමිතිවලට ණය පදනම යටතේ ලබා දී තිබුණු වාහන 102 ක් සඳහා අධිකාරියට අයවිය යුතු රු.මිලියන 7.69 ක් වූ ණය ශේෂයන්ද ඇතුළත් වේ.

3 මූල්‍ය සමාලෝචනය

3.1 මූල්‍ය ප්‍රතිඵල

ඉදිරිපත් කරන ලද මූල්‍ය ප්‍රකාශන අනුව, 2015 දෙසැම්බර් 31 දිනෙන් අවසන් වර්ෂය සඳහා අධිකාරියේ මූල්‍ය ප්‍රතිඵලය රු.මිලියන 43.4 ක අතිරික්තයක් වූ අතර ඊට අනුරූපීව ඉකුත් වර්ෂයේ අතිරික්තය රු.මිලියන 106.1 ක් වූයෙන් සමාලෝචිත වර්ෂයේ අතිරික්තය ඉකුත් වර්ෂය සමඟ සැසඳීමේදී රු.මිලියන 62.7 ක පිරිහීමක් නිරීක්ෂණය විය. සමාලෝචිත වර්ෂයේ මෙහෙයුම් ආදායම රු.මිලියන 218.3 ක් වැඩිවී තිබුණද සංවර්ධන වියදම්, වේතන හා අනෙකුත් වියදම් රු.මිලියන 267 කින් වැඩිවී තිබීම මෙම පිරිහීමට ප්‍රධාන වශයෙන් හේතු වී තිබුණි.

සමාලෝචිත වර්ෂය සහ ඉකුත් වර්ෂ පහක මූල්‍ය ප්‍රතිඵල විග්‍රහ කිරීමේදී 2011 වර්ෂයේ සිට 2013 වර්ෂය දක්වා මූල්‍ය උනන්දුවක් පැවති නමුත් 2014 සහ 2015 වර්ෂවල මූල්‍ය අතිරික්තයක් ඇතිවී තිබුණි. සේවක පාරිශ්‍රමික , රාජ්‍ය බදු හා ජංගම නොවන වත්කම් සඳහා වූ ක්ෂය වීම් සැලකිල්ලට ගැනීමේදී අධිකාරියේ දායකයත්වය 2011 වර්ෂයේ සිට 2015 දක්වා පිළිවෙලින් රු.මිලියන 150.11, රු.මිලියන 55.57, රු.මිලියන 28.97, රු.මිලියන 354.52 ක් හා රු.මිලියන 355.54 ක් දක්වා අඛණ්ඩව වර්ධනය වී තිබුණි.

3.2 විග්‍රහාත්මක මූල්‍ය සමාලෝචනය.

ඉදිරිපත් කරන ලද මූල්‍ය තත්ත්ව ප්‍රකාශනය අනුව ආයතනයේ ජංගම අනුපාතය 2015 හා 2014 වර්ෂවලදී පිළිවෙලින් 1.42 හා 1.08 ක් වුවද සමාලෝචිත වර්ෂයේදී ජංගම වත්කම් තුළ සියයට 56 ක් මුදල් හා මුදල් සමාන දෑ වලින් නියෝජනය විය.

4. මෙහෙයුම් සමාලෝචනය.

4.1 කාර්යසාධනය

1975 අංක 35 දරන කුඩා තේ වතු සංවර්ධන පනතේ 14 වන උප වගන්තිය ප්‍රකාරව හා 2003 අංක 34 දරන සංශෝධිත පනත අනුව කුඩා තේ වතු සංවර්ධන අධිකාරියේ අරමුණු පහත සඳහන් පරිදි වේ.

- කුඩා තේ වතු සහ තමන්ගේම නිෂ්පාදන මාර්ග නොමැති වෙනත් තේ වතු පිළිබඳ දත්ත එකතු කිරීම හා සංවර්ධනයට අනුබල දීම හෝ සංවර්ධනය කිරීමට භාර ගැනීම.
- එම තේ ඉඩම්වල ඵලදාව නිෂ්පාදන බවට පත් කිරීම සඳහා අවශ්‍ය තේ කර්මාන්තශාලා සහ වෙනත් පහසුකම් අත්කර ගැනීම හෝ සංවර්ධනය කිරීම, තේ ඉඩම්වල හෝ එකී කර්මාන්තශාලාවල කෙරෙන නිෂ්පාදන අලෙවිය දියුණු කිරීම හෝ අලෙවි කිරීම භාර ගැනීම.
- කුඩා තේ ඉඩම් හිමියන්ගේ සුභ සිද්ධිය පිණිස කටයුතු කිරීම හා කුඩා තේ වතුවල ආයෝජනය ප්‍රවර්ධනය කිරීම.
- උචිත ප්‍රතිපත්ති පිළිබඳව අමාත්‍යාංශයට උපදෙස් දීම සහ වෙනත් අදාළ නියෝජිත ආයතන සමඟ සම්බන්ධීකරණය කිරීම.

ඉහත අරමුණු ඉටුකර ගැනීමට අදාළව පහත සඳහන් නිරීක්ෂණ කරනු ලැබේ.

- (අ) විගණනයට ලබා ගත හැකි වූ තොරතුරුවලට අනුව, සමාලෝචිත වර්ෂය තුළ ශ්‍රී ලංකාවේ මුළු තේ නිෂ්පාදනය කිලෝග්‍රෑම් මිලියන 328.96 ක් වූ අතර එහි කුඩා තේ වතු හිමියන්ගේ දායකත්වය කිලෝග්‍රෑම් මිලියන 239.86 ක් හෙවත් සියයට 72.91 ක් විය. ඉකුත් වර්ෂය තුළදී ශ්‍රී ලංකාවේ මුළු තේ නිෂ්පාදනය කිලෝග්‍රෑම් මිලියන 338.03 ක් වූ අතර ඒ සඳහා කුඩා තේ වතු හිමියන්ගේ දායකත්වය කිලෝග්‍රෑම් මිලියන 247.38 ක් හෙවත් සියයට 73.18 ක් විය. ඒ අනුව සමාලෝචිත වර්ෂය සඳහා කුඩා තේ හිමියන්ගේ දායකත්වය කිලෝග්‍රෑම් මිලියන 7.5 ක් එනම් සියයට 0.27 කින් අඩුවී තිබුණි.
- (ආ) තේ නැවත වගා කිරීම හා නව වගා කිරීම්, ව්‍යාප්ත සේවා හා සමාජ සංවර්ධනය සහ ආයතනික ශක්තිමත් කිරීම වැනි සංවර්ධන කාර්යයන් සඳහා සමාලෝචිත වර්ෂය තුළදී රු. මිලියන 561.5 ක සහනාධාර මුදලට සාපේක්ෂව දරන ලද වියදමෙහි ප්‍රගතිය පහත පරිදි වේ.
- (i) අධිකාරියේ වාර්ෂික වාර්තාව අනුව පවත්නා කුඩා තේ භූමි ප්‍රමාණයෙන් සියයට 2 ක් තේ නැවත වගා කිරීම ජාතික ප්‍රතිපත්තිය වුවද අධිකාරියේ කාර්යසාධන වාර්තාව අනුව සමාලෝචිත වර්ෂයේ එම අගය සියයට 0.67 ක් පමණක් විය.
- (ii) සමාලෝචිත වර්ෂයේ ක්‍රියාකාරී සැලැස්ම අනුව නව තේ වගාව හෙක්ටයාර් 453 ක් වූ අතර කාර්යසාධන වාර්තා අනුව හෙක්ටයාර් 479 ක බිම් ප්‍රමාණයක් නිමකර තිබීම නිසා, අපේක්ෂිත ඉලක්ක ලඟා කරගෙන තිබුණි. එසේ වුවද තේ අලුත් වගාව සඳහා ගෙවන සහනාධාර මුදල සමාලෝචිත වර්ෂයේදී හෙක්ටයාරයකට රු.250,000 සිට රු.400,000 දක්වා වැඩිකර තිබූ අතර ගෙවන ලද මුළු සහනාධාර මුදල රු.මිලියන 128.12 ක් විය. එම සහනාධාර පෙර වර්ෂය හා සැසඳීමේදී සියයට 91 කින් වැඩිවී තිබුණද ඉකුත් වර්ෂයට සාපේක්ෂව නව තේ වගා බිම් ප්‍රමාණයේ සියයට 19 ක සුළු වර්ධනයක් පෙන්නුම් කෙරුණි.
- (iii) තේ සඳහා ඉහළ වෙළඳපල මිල ලබා ගැනීමේ අරමුණින් අමු තේ දළ ගුණාත්මය සියයට 60 දක්වා වර්ධනය කිරීම සඳහා සමාලෝචිත වර්ෂය තුළදී දැනුවත් කිරීමේ වැඩසටහන්, දළ නෙලන්නන් පුහුණුව හා දළ ගුණාත්මය පිළිබඳ කුඩා තේ වතු

හිමියන් දැනුවත් කිරීමේ වැඩසටහන් සඳහා ඉලක්කගත ගොවීන් සංඛ්‍යාව 47,480 ක් වුවද සහභාගී වූ සංඛ්‍යාව 38,784 ක් හෙවත් සියයට 81 කි.

- (iv) තේ ඉඩම්වල පාංශු ආම්ලිකතාවය මැනීම සඳහා පස් සාම්පල 26,430ක් පරීක්ෂා කිරීම සඳහා සැලසුම් කර තිබුණද පරීක්ෂා කර තිබූ පස් සාම්පල සංඛ්‍යාව 22,246 ක් වූයෙන් ඉලක්කගත පරීක්ෂාවන් සියයට 16 ක් සිදු කිරීමට නොහැකි වී තිබුණි.
- (v) තේ තවාන් 08 හි ලාභදායීත්වය පිළිබඳ විග්‍රහය අනුව ඉකුත් වර්ෂයට සාපේක්ෂව සමාලෝචිත වර්ෂයේ දළ ලාභය සැලකිය යුතු ප්‍රමාණයකින් වැඩිවී ඇතත් තේ තවාන් ඉහළ ලාභදායක ලෙස පවත්වාගෙන යාම සඳහා අවම වශයෙන් සියයට 85 ක අලෙවි මට්ටමක් පවත්වා ගැනීම අපේක්ෂා කළද අපේක්ෂිත ඉලක්ක සපුරාගෙන තිබුණේ හත්තාන තේ තවානෙහි පමණි.

4.2 කළමනාකරණ ක්‍රියාකාරකම්

පහත සඳහන් නිරීක්ෂණ කරනු ලැබේ.

- (අ) අධිකාරියේ ගම්පොළ පිහිටි ප්‍රාදේශීය කාර්යාලය වසර 30 ක පමණ කාලයක සිට කුලී පදනම මත ලබාගත් ගොඩනැගිල්ලක පවත්වා ගෙන යනු ලබන අතර, ඒ සඳහා 2015 වර්ෂයේදී රු. 671,000 ක් ගෙවා තිබුණි. මෙම ප්‍රාදේශීය කාර්යාලය සඳහා ගොඩනැගිල්ලක් ඉදිකිරීමට පර්චස් 40 ක ඉඩම් කොටසක් වෙන්කර දිය හැකි බව උඩ පළාත් ප්‍රාදේශීය ලේකම් විසින් 2014 සැප්තැම්බර් 17 දින දැනුම් දී තිබුණද, විගණක දිනය වන විටත් එම ඉඩම් කොටස පවරා ගෙන නොතිබුණි.
- (ආ) බැංකු ගිණුම් 06 කට අදාළව බැංකු සැසඳුම් ප්‍රකාශ පිළියෙල කිරීමේදී මුදල් පොතට අනුව ශේෂය නොගැනීම නිසා එකතුව රු.92,776 ක වෙනසක් නිරීක්ෂණය වූ අතර එම වෙනස්කම් හඳුනා ගැනීමට ක්‍රියාමාර්ග ගෙන නොතිබුණි.
- (ඇ) ප්‍රාදේශීය කාර්යාල හතරක සේවක නිවාස හා තේ ඉඩම් ඇතුළුව රු.මිලියන 81.5 ක් වූ ඉඩම් සහ ගොඩනැගිලි අයිතිය සමාලෝචිත වර්ෂය අවසන් වන විටත් අධිකාරිය වෙත පවරා ගැනීමට කටයුතු කර නොතිබුණි.
- (ඈ) ගාල්ල ප්‍රාදේශීය කාර්යාලට අයත් වලහන්දූව උපකාර්යාලය, පැලතවාන හා අක්මීමන මව් වගා ව්‍යාප්ති මධ්‍යස්ථානය අධිකාරියට පවරාගෙන ගිණුම්වලට ගැනීමට කටයුතු කර නොතිබුණි.

4.3 අරමුදල් උන උපයෝජනය

පහත සඳහන් නිරීක්ෂණ කරනු ලැබේ.

- (අ) නව තේ වගාව හා නැවත වගාව, ගම්මිරිස් වගාව, තේ ඉඩම්වල පාළු සිටුවීම යන සංවර්ධන කාර්යයන් සඳහා දිවුනුගම ව්‍යාපෘතිය යටතේ 2014 දෙසැම්බර් 31 දිනට ලැබී තිබුණු රු.මිලියන 19.88 කින් සමාලෝචිත වර්ෂය අවසානයට රු.මිලියන 8.33 ක් අදාළ කාර්යයන් සඳහා නොයොදවා ඉතිරි කර තිබුණි.
- (ආ) පාංශු ආධාර ව්‍යාපෘතිය සඳහා ප්‍රධාන කාර්යාලය හා ප්‍රාදේශීය කාර්යාල වෙත 2014 සහ 2015 වර්ෂයන්හි ලැබී තිබුණු රු.මිලියන 795.47 ක මුදලින් රු.මිලියන 68.97 ක් අදාළ කාර්යය සඳහා භාවිතා නොකර ඉතිරිකර තිබුණි.

(ඇ) සමාලෝචිත වර්ෂයේදී සංවර්ධන කටයුතු සඳහා ලැබී තිබුණු රජයේ ආධාර රු.මිලියන 633.6 කින් අදාළ සංවර්ධන කාර්යයන් සඳහා රු.මිලියන 72.1 ක් භාවිතා කර නොතිබුණි.

4.4 නිෂ්ක්‍රීය හා ඌන උපයෝජිත වත්කම්

පහත සඳහන් නිරීක්ෂණ කරනු ලැබේ.

- (අ) අධිකාරිය සතු නිල නිවාස 09 ක් වසර 05 කට වැඩි කාලයක සිට භාවිතයට ගැනීමෙන් තොරව නිෂ්ක්‍රීයව පැවතුණි.
- (ආ) මෝටර් වාහන 2ක් හා යතුරු පැදියක් වර්ෂයට වැඩි කාලයක සිට අළුත්වැඩියා නොකිරීම නිසා නිෂ්ක්‍රීයව පැවතුණි.

4.5 කාර්ය මණ්ඩල පරිපාලනය

අධිකාරිය විසින් ඉදිරිපත් කරන ලද තොරතුරුවලට අනුව 2015 දෙසැම්බර් 31 දිනට අනුමත සේවක සංඛ්‍යාව 422 ක් වූ අතර තථ්‍ය සංඛ්‍යාව 403 ක් විය. තවද එදිනට අධිකාරියේ අතිරික්ත සේවක සංඛ්‍යාව 34 ක් වූ අතර එම තනතුරු දරන්නාට පමණක් පෞද්ගලික වනසේ කළමනාකරණ සේවා දෙපාර්තමේන්තුව විසින් අනුමත කර තිබුණි.

මේ සම්බන්ධයෙන් පහත සඳහන් නිරීක්ෂණ කරනු ලැබේ.

- (අ) 2015 දෙසැම්බර් 31 දිනට නියෝජ්‍ය සාමාන්‍යාධිකාරී (සංවර්ධන), කළමනාකරු (සංවර්ධන), කළමනාකරු (පුහුණු) හා 2010 වසරේ සිට කළමනාකරු (මානව සම්පත් හා පරිපාලන)යන තනතුරු පුරප්පාඩු ව පැවතුණි.
- (ආ) අධිකාරියෙහි වාර්ෂික වාර්තාව අනුව එලදායී ව්‍යාප්ති සේවාවක් සඳහා ව්‍යාප්ති නිලධාරියෙකුට වගකරුවන් සංඛ්‍යාව 1:1000ක් විය යුතු වුවත් ව්‍යාප්ති නිලධාරීන් 26 දෙනෙකුගේ පැවති පුරප්පාඩු හේතුවෙන් ඉකුත් වර්ෂයේ 1:2742 ක් ව පැවති මෙම අනුපාතය සමාලෝචිත වර්ෂයේ 1:2748 දක්වා වැඩි වී තිබුණි.

5. ගිණුම් කටයුතුභාවය හා යහපාලනය

5.1 මූල්‍ය ප්‍රකාශන ඉදිරිපත් කිරීම

2003 ජුනි 2 දිනැති අංක පීඊඩී / 12 දරන රාජ්‍ය ව්‍යාපාර වක්‍රලේඛයෙහි 6.5.1 ඡේදය ප්‍රකාර මූල්‍ය ප්‍රකාශන මුදල් වර්ෂය අවසන් වී දින 60 ක් ඇතුළත විගණනයට ඉදිරිපත් කළයුතු වුවත් සමාලෝචිත වර්ෂය සඳහා වූ මූල්‍ය ප්‍රකාශන විගණනයට ඉදිරිපත් කරන ලද්දේ 2016 මාර්තු 31 දිනදීය.

5.2 අභ්‍යන්තර විගණනය

සමාලෝචිත වර්ෂය තුළදී අභ්‍යන්තර විගණන අංශය විසින් හඳුනාගත් නිරීක්ෂණ ඇතුළත් පරීක්ෂණ වාර්තා 18 ක් නිකුත්කර තිබුණද, කළමනාකරණය විසින් ඉන් පරීක්ෂණ වාර්තා 15 ක් සම්බන්ධයෙන් ක්‍රියාමාර්ග ගෙන නොතිබූ අතර 2013, 2014 වර්ෂයන්හි දී නිකුත් කරන ලද අභ්‍යන්තර විගණන විමසුම් පහක් සම්බන්ධයෙන් අධ්‍යක්ෂ මණ්ඩලය විසින් ගෙන තිබූ තීරණ ක්‍රියාත්මක කර නොතිබුණි.

5.3 ප්‍රසම්පාදන සැලැස්ම

ප්‍රසම්පාදන සඳහා යෝජිත අයිතම වෙනුවෙන් ප්‍රමාණවත් ඇස්තමේන්තු පිළියෙළ නොකිරීම හා නීත්‍යානුකූලව අයිතිය නොමැති දේපලවල ඉදිකිරීම් කිරීමට සැලසුම් ඇතුළත් කර තිබුණි.

5.4 අයවැය පාලනය

අයවැයගත හා තථ්‍ය සංඛ්‍යා අතර සියයට 4.79 සිට සියයට 100 දක්වා වූ විචලනයන් නිරීක්ෂණය වූයෙන් අයවැය ලේඛනය ඵලදායී කළමනාකරණ පාලන කාරකයක් ලෙස යොදාගෙන නොතිබූ බව නිරීක්ෂණය විය.

6. පද්ධති හා පාලනයන්

විගණනයේදී නිරීක්ෂණය වූ පද්ධති හා පාලන අඩුපාඩු වරින් වර අධිකාරියේ සභාපතිවරයාගේ අවධානයට යොමු කරන ලදී. පහත සඳහන් පාලන ක්ෂේත්‍ර කෙරෙහි විශේෂ අවධානය යොමු කළ යුතුය.

පද්ධති හා පාලන ක්ෂේත්‍රය	නිරීක්ෂණ
-----	-----
(අ) කාර්ය මණ්ඩල පරිපාලනය	තනතුරුවල පුරප්පාඩු පැවතීම.
(ආ) මූල්‍ය පාලනය	බැංකුවට සෘජුවම ප්‍රේෂණය කරන ලද මුදල් හඳුනාගෙන ගිණුම්ගත නොකිරීම හා සීමාව ඉක්මවා අත්තිකාරම් ගෙවීම, සහනාධාර ගෙවීම සඳහා ලැබුණු මුදල් උපයෝජනය නොකිරීම.
(ඇ) වත්කම් පාලනය	වත්කම් විධිමත් ලෙස පවරා නොගැනීම හා නිෂ්ක්‍රීයව පැවතීම.